



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ក្រសួងអប់រំ យុវជន និងកីឡា**

**លេខ: ១៤ អយក.៧២៧**

**សេចក្តីប្រកាសព័ត៌មាន**  
**ស្តីពី**  
**ក្របខណ្ឌអភិវឌ្ឍន៍សាលារៀនជំនាន់ថ្មី**

ក្រសួងអប់រំ យុវជន និងកីឡា សូមជម្រាបជូនសាធារណជនមេត្តាជ្រាបថា៖ កាលពីឆ្នាំ ២០១៦ ក្រសួងបានសាកល្បងដំណើរការកម្មវិធីសាលារៀនជំនាន់ថ្មីនៅវិទ្យាល័យព្រះស៊ីសុវត្ថិ នៅរាជធានីភ្នំពេញ ដោយសហការជាមួយអង្គការសកម្មភាពសម្រាប់បឋមសិក្សានៅកម្ពុជា (KAPE) ក្នុងគោលដៅបង្កើតនូវម៉ូដែលនៃការអភិវឌ្ឍការអប់រំឱ្យដល់កម្រិតស្តង់ដារអតិបរមា ដែលឆ្ពោះទៅរកកើតឡើងនូវជំនាន់ថ្មីមួយនៃគ្រឹះស្ថានសិក្សាសាធារណៈនៅកម្ពុជា ដោយផ្តល់ជាគំរូអភិបាលកិច្ចល្អ ស្តង់ដារវិជ្ជាជីវៈខ្ពស់ និងស្តង់ដារសិក្សាដែលមានគុណភាពខ្ពស់។

សាលារៀនជំនាន់ថ្មីមានគោលដៅផ្តល់ស្វ័យភាពក្នុងការអនុវត្តកម្មវិធីសិក្សា ដើម្បីបណ្តុះធនធានមនុស្សមានបំណិនសតវត្សរ៍ទី ២១ ក្នុងនោះគណៈគ្រប់គ្រងសាលារៀន និងគ្រូបង្រៀនមាន៖ ១.សីលធម៌ និងស្តង់ដារវិជ្ជាជីវៈខ្ពស់, ២.គណនេយ្យភាពនិងនវានុវត្តន៍ ៣.ចេះប្រើប្រាស់បច្ចេកវិទ្យាព័ត៌មានក្នុងការរៀន និងបង្រៀន, និង ៤.ចេះប្រើប្រាស់វិធីសាស្ត្របង្រៀនថ្មី ។ សិស្សសាលារៀនជំនាន់ថ្មីនឹងប្រកបដោយ៖ ១.គំនិតផ្តួចផ្តើម និងសហគ្រិនភាព, ២.ចេះទំនាក់ទំនងនិងសរសេរយ៉ាងប៉ិនប្រសប់, ៣.ចេះវិភាគវាយតម្លៃព័ត៌មាន, ៤.ចង់ឃើញចង់ដឹង និងមានការស្រមើលស្រមៃ, ៥.ចេះគិតបែបវិភាគស៊ីជម្រៅ និងការដោះស្រាយបញ្ហា, ៦.ចេះសហការ, និង ៧.មានភាពរហ័សរហួន និងចេះយកចំណេះដឹងទៅអនុវត្ត ។

សាលារៀនជំនាន់ថ្មីបានក្លាយជាគំរូនៃសាលារៀន ដែលមានអភិបាលកិច្ចល្អកម្រិតខ្ពស់ មានគណនេយ្យភាពជាមួយមាតាបិតា និងបណ្តុះបណ្តាលគ្រូប្រកបដោយបទដ្ឋានវិជ្ជាជីវៈខ្ពស់។ សាលារៀនជំនាន់ថ្មីផ្តោតលើការបណ្តុះបណ្តាលខាងផ្នែកបច្ចេកវិទ្យា និងវិទ្យាសាស្ត្រ (STEM) ដែលឆ្លើយតបទៅនឹងចក្ខុវិស័យ ក្នុងការបង្កើតសង្គម និងសេដ្ឋកិច្ចឌីជីថល ដោយប្រើប្រាស់បច្ចេកវិទ្យាក្នុងការរៀន និងបង្រៀន និងសម្រាប់ត្រៀមសិស្ស ដើម្បីរៀនខាងផ្នែកវិស្វកម្ម គ្រឿងយន្ត អេឡិចត្រូនិច សំណង់ ឧស្សាហកម្មបំណីអាហារ វេជ្ជសាស្ត្រ បច្ចេកវិទ្យាព័ត៌មាន ការសរសេរកម្មវិធីកុំព្យូទ័រ វិទ្យាសាស្ត្រទិន្នន័យ អ្នករចនា (Designer) សាតិទស្សន៍ (Media) សម្រាប់ការធ្វើពិពិធកម្មសេដ្ឋកិច្ច។

សាលារៀនជំនាន់ថ្មីអនុវត្តកម្មវិធីសិក្សាបានពេញមួយថ្ងៃ ដោយប្រើប្រាស់វិធីសាស្ត្របង្រៀនទំនើបតាមបែបវិទ្យា ដោះស្រាយបញ្ហា និងតាមបែបគម្រោង ដែលបណ្តុះទាំងវិជ្ជាសម្បទា និងបំណិនសតវត្សរ៍ទី ២១ ជាពិសេសបំណិនសហការ គ្រឹះវិះពិចារណា ទំនាក់ទំនង និងលើកកម្ពស់ស្វ័យសិក្សា ការស្រាវជ្រាវរបស់សិស្ស និងការរៀបចំពិពណ៌នាស្នាដៃសិស្ស រួមទាំងការអប់រំសីលធម៌ និងចរិយាធម៌។ នាពេលបច្ចុប្បន្ន សាលារៀនជំនាន់ថ្មីត្រូវបានក្រសួងអប់រំ យុវជន និងកីឡាប្រើប្រាស់ជាកន្លែងពិសោធន៍វិធីសាស្ត្របង្រៀនតាមបែបថ្មី ដើម្បីយកទៅ

អនុវត្តនៅតាមគ្រឹះស្ថានសិក្សាសាធារណៈផ្សេងទៀត ជាពិសេសត្រូវបានយកទៅអនុវត្តនៅតាមគ្រឹះស្ថានបណ្តុះ-  
បណ្តាលគ្រូសម្រាប់បណ្តុះបណ្តាលគ្រូថ្មី ។

សិស្សសាលារៀនជំនាន់ថ្មី ត្រូវឆ្លងកាត់ការធ្វើតេស្តមុនចូលរៀន និងត្រូវបង្ហាត់បង្រៀនដោយគ្រូបង្រៀន  
ដែលមានគុណភាព និងវិធីសាស្ត្របង្រៀនថ្មី។ សាលារៀនជំនាន់ថ្មីបានផ្តល់ប្រាក់ឧបត្ថម្ភបន្ថែមដល់គ្រូបង្រៀន  
ដើម្បីបង្រៀនពេញមួយថ្ងៃ និងបំពេញការងារប្រកបដោយវិជ្ជាជីវៈ និងមិនបង្រៀនគ្រូយកលុយពីសិស្ស។  
សាលារៀនជំនាន់ថ្មី បានបំពាក់សម្ភារៈ និងបរិក្ខាររៀន និងបង្រៀនទំនើប និងរៀបចំបណ្ណាល័យជំនាន់ថ្មី  
អាហារដ្ឋាន បន្ទប់ពិសោធន៍ ដែលអាចឱ្យគ្រូបង្រៀន និងសិស្សប្រើប្រាស់បច្ចេកវិទ្យា កម្មវិធីបច្ចេកវិទ្យា និង  
កាសាបរទេស។

គិតត្រឹមឆ្នាំ២០២៣ នេះ សាលារៀនជំនាន់ថ្មីមានចំនួន ១៣ កន្លែង (សាលាបឋមសិក្សា ៤ កន្លែង  
និងសាលាមធ្យមសិក្សា ៩ កន្លែង) មានទីតាំងនៅរាជធានីភ្នំពេញ, ខេត្តកណ្តាល, កំពង់ចាម, កំពង់ស្ពឺ, ស្វាយរៀង  
និងខេត្តព្រៃវែង។ ចំនួនសិស្សបានកើនឡើងពី ៤៣៤ នាក់ នៅឆ្នាំ ២០១៦ ដល់ ៩ ៨៥៨ នាក់ នៅឆ្នាំ ២០២៣។

ចាប់តាំងពីការអនុវត្តគម្រោងសាលារៀនជំនាន់ថ្មី សិស្សសាលារៀនជំនាន់ថ្មីបានចូលរួមក្នុងការប្រឡង  
សញ្ញាបត្រមធ្យមសិក្សាទុតិយភូមិ លើកទី ១ នៅឆ្នាំ ២០១៨។ ចំណែកឯ លទ្ធផលគឺបានបង្ហាញថា ក្នុងឆ្នាំ  
២០១៨ សិស្សសាលារៀនជំនាន់ថ្មីនៃវិទ្យាល័យព្រះស៊ីសុវត្ថិមានអត្រាជាប់ ៨៩% ធៀបនឹងអត្រាជាប់ថ្នាក់ជាតិ  
៦៧% ក្នុងនោះ ៩% បានទទួលនិទ្ទេស A ។ នៅឆ្នាំ ២០២៣ វិទ្យាល័យព្រះស៊ីសុវត្ថិ (ជំនាន់ថ្មី) មានអត្រាជាប់  
៩២% (១៥៦ នាក់) ធៀបនឹងអត្រាជាប់ថ្នាក់ជាតិ ៧៣%, ក្នុងនោះ ១៩% (៣៣ នាក់) បានទទួលនិទ្ទេស A។  
សិស្សវិទ្យាល័យព្រះស៊ីសុវត្ថិបានចូលរួមក្នុងការប្រកួតជាអន្តរជាតិ និងបានទទួលមេដាយមាស មេដាយប្រាក់  
និងមេដាយសំរិទ្ធិ សរុបចំនួន ៩១៣ ចាប់ពីឆ្នាំ ២០១៨ ដល់ឆ្នាំ ២០២១។ លទ្ធផលទាំងនេះទទួល  
បានការសាទរពីសំណាក់មាតាបិតា អ្នកអាណាព្យាបាលសិស្ស។ ក្នុងន័យនេះ សាលារៀនជំនាន់ថ្មី គឺជាគំរូ  
នៃការធ្វើបរិវត្តកម្មវិស័យអប់រំ ។

រាជរដ្ឋាភិបាលកម្ពុជាបានវិនិយោគលើកម្មវិធីនេះចាប់ពីឆ្នាំ ២០១៦ ដល់ឆ្នាំ ២០២៣ សរុបថវិកា ១២.៤  
លានដុល្លារ រួមផ្សំជាមួយថវិការបស់មូលនិធិសប្បុរសជន និងការចូលរួមថវិកាបដិភាគពីមាតាបិតា អ្នកអាណា-  
ព្យាបាលសិស្សផងដែរ ។ ចំពោះសិស្សមកពីគ្រួសារក្រីក្រ និងមានប័ណ្ណក្រីក្រ ត្រូវបានចូលរៀនដោយមិនតម្រូវ  
ឱ្យបង់វិភាគទាននោះទេ ។

ដើម្បីបន្តអភិវឌ្ឍធនធានមនុស្សប្រកបដោយគុណភាពខ្ពស់ រាជរដ្ឋាភិបាលកម្ពុជា នីតិកាលទី៧ នៃរដ្ឋសភា  
ជាក់ចេញនូវគោលការណ៍សម្រាប់ការបន្តអភិវឌ្ឍសាលារៀនជំនាន់ថ្មី ដូចខាងក្រោម ៖

១. សាលារៀនជំនាន់ថ្មីដែលមានស្រាប់ត្រូវរក្សាការអនុវត្តតាមគោលការណ៍ និងលក្ខខណ្ឌដដែល ប៉ុន្តែ  
ចាប់ពីឆ្នាំ ២០២៤ តទៅ វិភាគទានដែលមាតាបិតាធ្លាប់បង់ក្នុងពេលកន្លងមក លែងជាភាគព្វកិច្ច  
ហើយរដ្ឋជាអ្នកបំពេញនូវតម្រូវការសម្រាប់កិច្ចដំណើរការនៃសាលារៀនជំនាន់ថ្មី។ ទោះជាយ៉ាងនេះក្តី  
សាលារៀននៅតែអាចបន្តទទួលវិភាគទានពីសប្បុរសជន ក៏ដូចជាមាតាបិតា អ្នកអាណាព្យាបាល  
សិស្សតាមគោលការណ៍ស្ម័គ្រចិត្ត ។
២. ក្រសួងនឹងបន្តប្រែក្លាយសាលារៀនជំនាន់ថ្មី ពីកន្លែងអាទិភាពសម្រាប់តែសិស្សឆ្នើមដែលមានលទ្ធភាព  
ផ្នែកវិទ្យាទៅជាមជ្ឈមណ្ឌលឧត្តមភាព (Centre of Excellence) ដែលបើកចំហសម្រាប់សិស្សឆ្នើម

ទាំងអស់ប្រកបដោយសមធម៌។ ក្នុងន័យនេះ ក្រសួងនឹងពង្រីកគម្រោងសាលារៀនជំនាន់ថ្មី តាមគោលការណ៍ភូមិសាស្ត្រ ដោយត្រូវបង្កើតឱ្យបានមួយសាលារៀន យ៉ាងហោចសម្រាប់ទីរួមខេត្តនីមួយៗ និងពង្រីកឱ្យបានទូទាំង ២៥ ខេត្ត រាជធានី តាមអភិក្រមរក្សាទុកសាលារៀនដែលបាននិងកំពុងអនុវត្តរួចហើយ ។

៣. ភាពជាដៃគូរវាងរដ្ឋ និងសហគមន៍នៅបន្តលើកទឹកចិត្តឱ្យអនុវត្តនៅក្នុងសាលារៀនជំនាន់ថ្មី ក្នុងគោលបំណងដូចជា ការពិនិត្យតាមដានកម្មវិធីសិក្សា តាមដានការអនុវត្តរបស់សាលារៀន និងចូលរួមប្រជុំផ្សេងៗ ។

សេចក្តីដូចបានជម្រាបជូនខាងលើ សូមសាធារណជនជ្រាបជាព័ត៌មាន ។

ថ្ងៃពុធ ១០ ខែ កក្កដា ឆ្នាំបោះបញ្ចប់ ព.ស. ២៥៦៧  
រាជធានីភ្នំពេញ ថ្ងៃទី ០៧ ខែ ធ្នូ ឆ្នាំ ២០២៣

